



Jónhanna á Bergi: Eiga at bjóða oljuvinnu pakkaloysnir

Jan Müller

08.09.2013 - 19:46

Oljan.fo

Føroyar hava í fleiri førum fyrimunir framum Hetland og Skotland at kunna bjóða oljuvinnuni tænastr. Vit kunnu kappast í prísi og fleksibiliteti, og tí eiga vit nú saman at bjóða vinnuni lidnar pakkaloysnir. Tað heldur stjórin í Faroe Skip, Jónhanna á Bergi, sum júst hevur verið á oljumessu í Aberdeen.

Pakkaloysnir

Av tí at føroyska olju- og frálavinnan er lutvíst nýggj, royna einstøku fyrítøkurnar hvør sær at finna beinini í hesi stóru vinnu og bjóða júst sínar tænastr fram. Hetta hevur eitt nú Faroe Ship gjørt í mong ár, men eftir oljumessuna í Aberdeen sær stjórin, Jónhanna á Bergi, at tað eru eisini góðir móguleikar at marknaðarføra Føroyar og føroyskar vørug og tænastr saman yvir fyri altjóða oljuvinnuni.

Hon sannar, at tað kann gerast ein stóru fyrimunur og vinningur fyri føroyskar veitarar, um teir standa saman og bjóða pakkaloysnir til útlensku kundarnar.

Slíkar pakkaloysnir kunnu so fevna um samskipan, veitingum av øllum móguligum slag so

sum umvæling, vatn, proviant, olju, manningarskift, hotell og hvat útlendski brúkarin annars hevur tørv á.

Brúkararnir eru oftani oljuskip av ymsum slag, sum arbeiða í grannalagnum vestan fyri Hetland, men tað kunnu í framtíðini eisini vera skip, sum koma til Føroyar úr Norðsjónum, tí tey her kunnu fáa tær bestu og skjótastu tænastrar.

Hetta krevur so eisini, at føroyskar fyrirkur brynja seg út til avbjóðingina og megna at liva upp til høgu krøvini, sum eru galdandi í hesi vinnu. Har skjótleiki, trygd og skipað viðurskifti eru av alstórum týðningi vísir Jóhanna á Bergi á.

Sjálv hevur hon verið rættiliga oftani á oljumessum í Norra og Skotlandi. Hon heldur tað vera sera áhugavert at koma í prát við ymsu feløgini. Og henda messan hevur sagt henni, at tað eru nógv fleiri feløg, sum trúgva uppá Føroyar og føroyskar veitarar enn fyrr.

Uppgávan hjá Faroe Ship er skipaflutningur umframt at vera umboð fyri ymisk reiðari og veita hesum ymsar tænastrar.

Fleiri fyrimunir fram um Hetland

Ein av kappingarneytunum hjá Føroyum og føroyskum tænastruveitarum er Hetland. Men har er í lýtuni so nógv virkseimi serstakliga í sambandi við fleiri útbyggingar til havs, at tað er ringt at sleppa frammat, ringt at fáa keipláss, ringt at fáa hotellpláss osfr.

Jóhanna á Bergi sigur, at tað virkar sum, at alt er yvirbookað í Hetlandi í lýtuni. Tí eru fleiri av fyrirkunum, ið arbeiða har, opnar fyri at hyggja eftir øðrum móguleikum sum eitt nú teimum í Føroyum.

-Men hví skulu skip, sum arbeiða við Hetland velja at fara til Føroya, tá tað finnast havnir bæði í Hetlandi og Skotlandi?

“Í summum førum er longri at sigla til Føroya, so har hava vit ikki ein kappingarfyrimun, men vit hava avgjørt ein kappingarfyrimun í prísum og í fleksibiliteti og síðani hava vit gott pláss til at fáa skipini til kei.

Vit arbeiða sum er í øðrum vinnum, so tað er ikki nakað vit skulu byggja upp heilt av nýggju fyri at kunna veita tænastrar til oljuvinnuna. Vit eru longu har.”

Føroyar sum eitt øki

Jóhanna á Bergi heldur, at tá tað snýr seg um at fáa bryggjupláss og grundleggjandi tænastrar, so eiga útlendingar at hyggja at Føroyum sum eitt øki og ikki hyggja bara eftir einari havn. Her eru fleiri havnir, sum kunnu taka ímóti útlenskum oljuskipum, og tað er ein góður fyrimunur.

Ein annar fyrimunur Føroyar hava framum havnir í Hetlandi og Skotlandi er tann, at meðan tey har stongja havnirnar, tá tað er ringt veður, so er tað ikki galdandi í Føroyum.

Stjórin í Faroe Ship sigur seg veruliga vóna, at vit í Føroyum megna at fáa feløg, sum arbeiða í bretskum øki, at koma henda vegin við sínum skipum og fáa meira fleksiblar og kappingarførar tænarastur.

Men hon leggur herðslu á, at vit klára okkum ikki í Føroyum, um vit ikki selja allan pakkan. Útlendsku feløgini vilja hava eina heildarloysn her.

Spennandi tíðir fyrri framman

“Hetta er ordiliga spennandi, hóast tað eru nógvir fuglar á takinum. Tað er eingin loyna. Og tað eru fá av okkum, sum fáa pengar í kassan av hesum enn.

Vit hava sjálvandi okkara dagligu uppgávur í Føroyum, men vit skulu eisini vera klár til nýggjar og spennandi avbjóðingar, og tað gera vit best, um vit sjálvi taka stig og vitja tey ymsu feløgini, ið arbeiða í hesi stóru vinnu. Tí eiga vit at vera við á slíkum oljumessum.”

Sjálv vónar Jóhanna á Bergi, at vit finna olju í Føroyum, men vit skulu ikki bíða, til vit hava funnið oljuna men longu nú vera úti um okkum og fáa skip til Føroya, sum arbeiða í oljuvinnuni aðrastaðni. Tað er ein týðandi partur av menningini.

